



မြင့်နှီးနှီးမြင့်

မျက်ရည်မကျတတ်တဲ့
ယောက်ျားတစ်ယောက်နှင့်
အချစ်ကဗျာများ

အရိုးသားဆုံး ဝန်ခံခြင်း

အဖေက

ကျွန်တော့်ကို ချစ်တယ်

ကျွန်တော့်ထက် အမေ့ကို ပိုချစ်တယ်။

အမေက

ကျွန်တော့်ကို ချစ်တယ်

ကျွန်တော့်ထက် အဖေ့ကို ပိုချစ်တယ်။

ကျွန်တော်က

အဖေ့ကိုလည်း ချစ်တယ်

အမေ့ကိုလည်း ချစ်တယ်

အဖေ အမေထက် “ချစ်သူ” ကို ပိုချစ်တယ်။ ။

၁၉၇၉ ၊ စက်တင်ဘာမှာ ဖွဲ့နွဲ့။

“မိုးရွာရင် ရေချိုးမယ်” စာအုပ်မှာပုံနှိပ်။

* * *

အင်ဒါဆင်လို ပုံအပြောကောင်းတုန်းကွယ်

အချစ်ကို

ဆံပင်လို့ တင်စားချင်တယ်။

ဆံပင်ဆိုတာ

ရှည်နေမှာပဲ၊ ပုံသာပြောင်းသွား

မနားမနေ၊ ရှည်သထက်ရှည်တယ်။

စည်းကမ်းတွေလုပ်၊ အမိန့်ထုတ်လို့

ချုပ်ချယ်ဘောင်ခတ်၊ ဖြတ်ညှပ်ပစ်လေ

ရှည်နေမှာပဲ၊ အစဉ်အမြဲကွယ်။

ရှည်တဲ့ဆံပင် ၊တစ်မျှင်မကျန်

ကတုံးချန်ဖို့၊ ဆံပင်ညှပ်ဆိုင်

ဖြတ်ပစ်နိုင်လည်း၊ သတ္တိရဲစွာ

ပြန်ရှည်လာဦးမှာပဲကွယ်။

အချစ် မ ... ရယ်

ငါ့ ဆံပင် ရှည်လာတာနဲ့အမျှ

နင့်ဘဝကို ငါချစ်နေမယ်။ ။

၁၉၇၉ ၊ စက်တင်ဘာမှာ ဖွဲ့နွဲ့။

“မိုးရွာရင် ရေချိုးမယ်” စာအုပ်မှာပုံနှိပ်။

* * *

ချစ်ကိုယ်တွေ့ကောက်နုတ်ချက်

မျက်နှာမှာ

ကဗျာတစ်ပုဒ်။

ပါးပြင်ထက်

ဂယက်နှစ်ခု။

မျက်ဝန်းမှာ

စန္ဒာ လမင်း။

အကြည့်တွေ

မြွေဟောက် စွမ်းအင်။

နှုတ်ဖျားမှာ

သကြား စက်ရုံ။

စကားထဲ

ဆည်းလည်း သံချို။

အပြုံးမြစ်

အမုန်းဒိုက်မျော။

သူ့အသည်း

ဖောက်လွဲ အပျင်းပြေချစ်

ကျောက်ခဲ အင်္ဂါတေဖြစ်။ ။

၁၉၇၈ နိုဝင်ဘာမှာ ဖွဲ့နွဲ့။

၁၉၇၉ ၊ မတ် ၊ ရှုမဝမဂ္ဂဇင်းမှာ ပုံနှိပ်။

စာမူခ (၁၀)ကျပ်။

* * *

အချစ်တိပ်ခွေ

အချစ်တစ္ဆေ

ရီဝေပူးကပ်၊ လှုပ်လှုပ်တုန်မော
ဖွင့်အပြောခက်၊ သိုငှက်မြိုသိပ်
တိတ်တိတ်ကလေး ချစ်နေတယ်။

နေနေ၊ ညည

မေ့မရဘူး၊ စိတ်ကူးအိပ်မက်
နိုးတစ်ဝက်ရင်ခုန်၊ မယုံရင်လည်း
ပုံပြင်ပဲထား၊ စကားသက်သေ
ကက်ဆက်ခွေမှာ၊ ဖြေလို့ပြေနှိုး
တိတ်တခိုးသွင်း၊ ဧချင်းတစ်ပုဒ်
စက်ခလုတ်လေး ဖွင့်ကြည့်တယ်။

စွဲငြိမ်းစား

နှလုံးသားမှာ ကိုယ်စားအဖြစ်
လှစ်ချွေခွန်းဟ၊ စွဲလမ်းတဲ့စိတ်
အိပ်စက်မပျော်၊ အဖော်လာနှိုး
တွေ့လေနှိုးနဲ့၊ အားကိုးမျှော်လင့်

ချစ်ပိုင်ခွင့်ကို၊ ပွင့်သစ်အရုဏ်
ပသီပုံပြင်၊ ခုံမင်စေရေး
ချစ်ခွင့်ပေးဖို့၊ အရေးဆိုထား
နားထောင်မလားကွယ်။

သည်လိုနှင့်ပင်
မြင်သောအရိပ်၊ စိတ်မှာစွဲလမ်း
မှန်းဆရော်ရီ၊ ကြည်သာရွန်းလက်
အချစ်မျက်ဝန်း၊ စကားခွန်းဆင့်
ပြောခွင့်မပိုင်၊ ဝှက်မထားနိုင်လို့
ပို့သောလက်ဆောင်၊ ကက်ဆက်ခွေမှာ
ကြည်နာပြည့်သိပ်၊ မေတ္တာစိတ်နဲ့
တိတ်တခိုးအချစ်များ ရင်ဖွင့်ထားတယ်
စိတ်မဆိုး အပြစ်မထား ကြင်နှင့်မလားကွယ်။ ။

၁၉၇၉ ၊ မေ ၊ ၁၂ မှာ ဖွဲ့နွဲ့။

၁၉၇၉ ၊ မေ ၊ ၁၅ ၊ တိုင်းရင်းမေဂျာနယ်မှာ ပုံနှိပ်။

စာမူခ မရ။

